

అథ చండీ కవచం

శ్రీ గణేశాయ నమః, శ్రీ సరస్వత్యై నమః, శ్రీ గురుభ్యో నమః, శ్రీ కులదేవతాయై నమః, అవిఘ్నమస్తు, ఓం నారాయణాయ నమః, ఓం నరాయ నరోత్తమాయ నమః, ఓం సరస్వతీదేవ్యై నమః, ఓం వేదవ్యాసాయ నమః ఓం మార్కండేయ ఉవాచ -

యద్గుహ్యం పరమం లోకే సర్వరక్షాకరం నృణామ్ ।

యన్న కస్యచిదాఖ్యాతం తన్నే బ్రూహి పితామహా ॥ 1 ॥

బ్రహ్మోవాచ -

అస్తి గుహ్యతమం విప్ర సర్వభూతోపకారకమ్ ।

దేవ్యాస్తు కవచం పుణ్యం తచ్ఛుణుష్వ మహామునే ॥ 2 ॥

ప్రథమం శైలపుత్రీతి ద్వితీయం బ్రహ్మచారిణీ ।

తృతీయం చన్ద్రఘంటేతి కూష్మాండేతి చతుర్థకమ్ ॥ 3 ॥

పంచమం స్కందమాతేతి షష్ఠం కాత్యాయనీతి చ ।

సప్తమం కాలరాత్రిశ్చ మహాగౌరీతి చాష్టమమ్ ॥ 4 ॥

నవమం సిద్ధిదాత్రీ చ నవదుర్గాః ప్రకీర్తితాః ।

ఉక్తాన్యేతాని నామాని బ్రహ్మణైవ మహాత్మనా ॥ 5 ॥

అగ్నినా దహ్యామానస్తు శత్రుమధ్యే గతో రణే ।

విషమే దుర్గమే చైవ భయార్తాః శరణం గతాః ॥ 6 ॥

న తేషాం జాయతే కించిదశుభం రణసంకటే ।

నాపదం తస్య పశ్యామి శోకదుఃఖభయం నహి ॥ 7 ॥

యైస్తు భక్త్యా స్మృతా నూనం తేషాం సిద్ధిః ప్రజాయతే ।

ప్రేతసంస్థా తు చాముండా వారాహీ మహిషాసనా ॥ 8 ॥

ఐంద్రీ గజసమారుఢా వైష్ణవీ గరుడాసనా ।

మాహేశ్వరీ వృషారుఢా కౌమారీ శిఖివాహనా ॥ 9 ॥

బ్రాహ్మీ హంససమారుఢా సర్వాభరణభూషితా ।

నానాభరణశోభాఢ్యా నానారత్నోపశోభితాః ॥ 10 ॥

దృశ్యంతే రథమారుఢాః దేవ్యః క్రోధసమాకులాః ।

శంఖం చక్రం గదాం శక్తిం హలం చ ముసలాయుధమ్ ॥ 11 ॥

ఖేటకం తోమరం చైవ పరశుం పాశమేవ చ ।

కుంతాయుధం త్రిశూలం చ శార్ఙ్గ మాయుధముత్తమమ్ ॥ 12 ॥

దైత్యానాం దేహనాశాయ భక్తానామభయాయ చ ।

ధారయన్త్యాయుధానీత్యం దేవానాం చ హితాయ వై ॥ 13 ॥

మహాబలే మహోత్సాహే మహాభయవినాశిని ।

త్రాహి మాం దేవి దుష్ప్రేక్ష్యే శత్రూణాం భయవర్ధిని ॥ 14 ॥

ప్రాచ్యం రక్షతు మామైంద్రీ ఆగ్నేయ్యామగ్నిదేవతా ।

దక్షిణేఽవతు వారాహీ నైరృత్యాం ఖడ్గధారిణీ ॥ 15 ॥

ప్రతీచ్యాం వారుణీ రక్షేత్ వాయవ్యాం మృగవాహినీ ।

ఉదీచ్యాం రక్ష కౌబేరి ఈశాన్యాం శూలధారిణీ ॥ 16 ॥

ఊర్ధ్వం బ్రహ్మణీ మే రక్షేత్ అధస్తాత్ వైష్ణవీ తథా ।

ఏవం దశ దిశో రక్షేత్ చాముండా శవవాహనా ॥ 17 ॥

జయా మే చాగ్రతః స్థాతు విజయా స్థాతు పృష్ఠతః ।

అజితా వామపార్శ్వే తు దక్షిణే చాపరాజితా ॥ 18 ॥

శిఖాం మే ద్యోతినీ రక్షేత్ ఉమా మూర్ధ్ని వ్యవస్థితా ।

మాలాధరీ లలాటే చ భ్రువౌ రక్షేద్యశస్వినీ ॥ 19 ॥

త్రినేత్రా చ భ్రువోర్మధ్యే యమఘంటా చ నాసికే ।

శంఖినీ చక్షుషోర్మధ్యే శ్రోత్రయోః ద్వారవాసినీ ॥ 20 ॥

కపోతా కాళికా రక్షేత్ కర్ణమూలే తు శాంకరీ ।

నాసికాయాం సుగంధా చ ఉత్తరోష్ఠే చ చర్చికా ॥ 21 ॥

అధరే చామృతకలా జిహ్వాయాం చ సరస్వతీ ।

దంతాన్ రక్షతు కౌమారీ కంఠమధ్యే తు చండికా ॥ 22 ॥

ఘంటికాం చిత్రఘంటా చ మహామాయా చ తాలుకే ।

కామాక్షీ చిబుకం రక్షేత్ వాచం మే సర్వమంగళా ॥ 23 ॥

గ్రీవాయాం భద్రకాళీ చ పృష్ఠవంశే ధనుర్ధరీ ।

నీలగ్రీవా బహిఃకణ్ఠే నలికాం నలకూబరీ ॥ 24 ॥

ఖడ్గధారిణ్యుభౌ స్కన్ధౌ బాహూ మే వజ్రధారిణీ ।

హస్తయోః దండినీ రక్షేదంబికా చాంగుశీస్తథా ॥ 25 ॥  
 నఖాన్ శూలేశ్వరీ రక్షేత్ కుక్షౌ రక్షేన్నలేశ్వరీ ।  
 స్తనౌ రక్షేత్ మహాలక్ష్మీః మనః శోకవినాశినీ ॥ 26 ॥  
 హృదయం లలితా దేవీ ఉదరే శూలధారిణీ ।  
 నాభౌ చ కామినీ రక్షేత్ గుహ్యం గుహ్యేశ్వరీ తథా ॥ 27 ॥  
 కట్యం భగవతీ రక్షేత్ జానునీ వింధ్యవాసినీ ।  
 భూతనాథా చ మేఢం మే ఊరూ మహిషవాహినీ ॥ 28 ॥  
 జంఘే మహాబలా ప్రోక్తా సర్వకామప్రదాయినీ ।  
 గుల్ఫయోర్నారసింహీ చ పాదౌ చామితతేజసీ ॥ 29 ॥  
 పాదాంగుళీః శ్రీరే రక్షేత్ పాదాధస్తలవాసినీ ।  
 నఖాన్ దంష్ట్రాకరాళీ చ కేశాంశ్చైవోర్ధ్వకేశినీ ॥ 30 ॥  
 రోమకూపేషు కౌబేరీ త్వచం వాగీశ్వరీ తథా ।  
 రక్తమజ్జావసామాంసాన్యస్థిమేదాంసీ పార్వతీ ॥ 31 ॥  
 అంత్రాణి కాలరాత్రిశ్చ పిత్తం చ ముకుటేశ్వరీ ।  
 పద్మావతీ పద్మకోశే కఫే చూడామణిస్తథా ॥ 32 ॥  
 జ్వాలాముఖీ నఖజ్వాలా అభేద్యా సర్వసంధిషు ।  
 శుక్రం బ్రహ్మణీ మే రక్షేత్ ఛాయాం ఛత్రేశ్వరీ తథా ॥ 33 ॥  
 అహంకారం మనో బుద్ధిం రక్ష మే ధర్మచారిణీ ।  
 ప్రాణాపానౌ తథా వ్యానం సమానోదానమేవ చ ॥ 34 ॥  
 యశః కీర్తిం చ లక్ష్మీం చ సదారక్షతు వైష్ణవీ ।  
 గోత్రమింద్రాణీ మే రక్షేత్ పశూన్మే రక్ష చండికే ॥ 35 ॥  
 పుత్రాన్ రక్షేన్మహాలక్ష్మీః భార్యాం రక్షతు భైరవీ ।  
 మార్గం క్షేమకరీ రక్షేత్ విజయాసర్వతః స్థితా ॥ 36 ॥  
 రక్షాహీనం తు యత్స్నానం వర్జితం కవచేన తు ।  
 తత్సర్వం రక్ష మే దేవి జయన్తీ పాపనాశినీ ॥ 37 ॥

★★★